



O'ZBEKISTON BUNYODKORI

UZBUNYODKOR
t.me/uzbunyodkor
uzbunyodkori@gmail.uz

СТРОИТЕЛЬ УЗБЕКИСТАНА IJTIMOIIY-IQTISODIY GAZETA

№1 (350) 2020 йил 7 январь, сешанба

Газета 2016 йил 2 августдан ҳафтанинг сешанба ва жума кунлари чиқади.

МУФТИЙ УСМОНХОН АЛИМОВГА «ЭЛ-ЮРТ ХУРМАТИ» ОРДЕНИ ТОПШИРИЛДИ

Ўзбекистон Республикаси Президенти Шавкат Мирзиёев 6 январь куни Ўзбекистон мусулмонлари идораси раиси, муфтий Усмонхон Алимовни қабул қилиб, унинг 70 йиллик таваллуд айёми билан самимий табриклади.

Давлатимиз раҳбари Усмонхон Алимовнинг миллий ва диний қадриятларимизни тиклаш, асраб-авайлаш, буюк алломаларимиз, мутафаккирларимизнинг бой илмий меросини ўрганиш, тарғиб қилиш ҳамда жамиятда диний бағрикенглик муҳитини мустаҳкамлаш борасидаги фаолиятига алоҳида тўхталди.

Ўзбекистон Мусулмонлари идораси раҳбари нафақат юртимиз ва Марказий Осиёда, балки дунё миқёсида ҳам тан олинган нуфузли уламолардан бири экани, унинг Исломи олами уюшмаси таъсис мажлиси ҳамда Бутунжаҳон уламолар кенгаши аъзоси этиб сайлангани, «Дунёнинг энг нуфузли 500 мусулмони» рўйхатидан муносиб ўрин эгаллагани халқимизга улкан фахр бағишлаши таъкидланди.

Биз муфтий ҳазратларини ислом маърифатининг толмас тарғиботчиси сифатида биламиз ва қадрлаймиз. «Тафсири Ирфон», «Имом Бухорий – муҳаддислар султони», «Оилада фарзанд тарбияси» каби асарларини халқимиз

қалбидан чуқур жой олган, – деди давлатимиз раҳбари.

Ўзбекистон Республикаси Президенти Шавкат Мирзиёев Мусулмонлар идораси раиси, муфтий Усмонхон Алимовнинг мамлакатимизда ислом маданияти ва илм-фанини ривожлантириш, муқаддас динимизнинг инсонпарварлик моҳияти ва эзгу ғояларини, буюк аллома ва мутафаккирларимизнинг бебаҳо илмий меросини тадқиқ этиш ва халқаро миқёсда кенг тарғиб қилиш ишига қўшган муносиб ҳиссаси, жамиятда ижтимоий-маънавий муҳит барқарорлигини таъминлаш, миллатлараро тотувлик ва ҳамжиҳатликни мустаҳкамлаш борасидаги катта хизматлари, диний ва дунёвий билимларни пухта эгаллаган етук мутахассисларни тайёрлаш, ёш авлодни Ватанга муҳаббат, бағрикенглик ва миллий қадриятларимизга ҳурмат руҳида тарбиялаш йўлидаги ибратли фаолиятининг юксак эътирофи рамизи сифатида унга «Эл-юрт хурмати» орденини топширди.

(Давоми 2-бетда)

Янгиланаётган Ўзбекистон истиқболли кадрларни чорлайди

Ўзбекистон Республикаси Президенти ҳузуридаги Давлат бошқаруви академиясида «Умид» жамғармаси битирувчиларининг «Янгиланаётган Ўзбекистон учун янги авлод кадрлари» мавзусида биринчи халқаро конференцияси бўлиб ўтди.

«Эл-юрт умиди» жамғармаси томонидан ташкил этилган анжуманда АҚШ, Буюк Британия, Германия, Канада, Япония, Австралия, Жанубий Корея каби 18 давлатдан келган ҳамда мамлакатимизда фаолият юритаётган 300 дан зиёд «Умид» жамғармаси битирувчиси иштирок этди.

Анжуманда меҳмонларга «Янгиланаётган Ўзбекистон – бугунги орузлар, режалар ва эртанги истиқболлар» мавзусидаги видеоролик орқали мамлакатимизда рўй бераётган чуқур ва изчил ўзгаришлар, мавжуд имкониятлар, яратилаётган шароитлар ҳақида маълумот берилди.

Конференция ялпи мажлисида «Умид» жамғармаси битирувчилари, бугунги кунда вазириликларда раҳбарлик лавозимида фаолият юритаётган мутахассисларнинг маърузалари тингланди.

– АҚШнинг Миссури штатида 1999-2001 йиллари ижтимоий йўналишлар бўйича магистратура босқичида таҳсил олдим, – дейди Ўзбекистоннинг Туркманистондаги Фавқуллода ва мухтор элчиси Акмалжон Қўчқоров. – Ўзбекистонга қайтганимдан кейин Ташқи ишлар вазирлигида иш бошладим. Утган давр мобайнида шу тизимда ишлаб, элчи даражасигача кўтарилишга муваффақ бўлдим. Афсуски, утган йилларда собиқ «Умид» жамғармаси битирувчиларини

қўллаб-қувватлашга тизимли ёндашилмади. Шу боис, чет элда ўқиган йигит-қизларнинг кўпчилиги Ўзбекистонда тайинли иш тополмасдан яна хорижга чиқиб кетишга мажбур бўлди.


Кейинги йилларда Президентимиз томонидан таълим соҳасини тубдан ривожлантириш, малакали кадрлар тайёрлаш масаласига жиддий эътибор қаратиляпти. «Эл-юрт умиди» жамғармаси фаолияти янги шакл ва мазмунда қайта тиклангани бунинг исботи.

Бу жараёнда нафақат етук мутахассислар тайёрлаш, балки дунёнинг етакчи олий ўқув юрларида таҳсил олиб, ҳозир чет элда ишлаётган, юрагида Ватанга садоқат туйғуси жўш урган инсонларни юртимизга қайтариш ҳам устувор вазифалардан бирига айланди. Шу маънода, мазкур халқаро конференциянинг ўтказилиши оламшумул воқеадир.

Анжуманда иштирок этиш учун дунёнинг турли давлатларидан келган юртдошларимиз Ўзбекистонда вазир ёки бошқа кўплаб юқори лавозимларда хизмат қилаётган «Умид» жамғармаси битирувчилари билан кўришди ва уларнинг аксариятида мамлакатимизда рўй бераётган ўзгаришларга дахлдорлик туйғуси, юрт раънақиға қаратилган ишларга ҳисса қўшиш иштиёқи ортди.

(Давоми 2-бетда)

БУГУНГИ СОНДА:



Британиянинг inews.co.uk нашри:

«Ўзбекистонга саёҳат қилиш зарур»

2



Болаларга янги йил туҳфаси



Наманган шаҳрининг «Юксалиш» массивида янги қуриб битказилган замонавий болалар боғчаси фойдаланишга топширилди.

1,5 гектар майдонда барпо этилган 46-давлат мактабгача таълим муассасасининг қурилиш-жиҳозлаш ишларига 16 миллиард сўмга яқин маблағ сарфланди.

Муассасада кутубхона, мусиқа ва жисмоний тарбия заллари, 2 та ёзги чўмилиш ҳавзаси, ўйингоҳлар, ёзги айвончалар мавжуд. Қурилиш ишлари «Оташ» кўптармоқли хусусий фирмаси томонидан амалга оширилди. Замонавий муассаса 385 нафар болажонни бағрига олиш имкониятига эга.

Суратларда: Наманган шаҳрининг «Юксалиш» массивида фойдаланишга топширилган 46-мактабгача таълим муассасасида.

Ҳотам МАМАДАЛИЕВ (ЎЗА) олган суратлар.



Бошланғич баҳоси босқичма-босқич ошиб бориши тартибда ўтказиладиган очик аукцион савдосига таклиф этади!

3



Давлат хизматлари марказлари ЯНГИ БИНОЛАРДА

4

ВАТАН ҲИМОЯСИ – МУҚАДДАС БУРЧ

Кувончи чексиз аскар оналари

Самарқандда Ўзбекистон Республикаси Қуролли Кучлари ташкил этилганининг 28 йиллиги ҳамда Ватан ҳимоячилари куни муносабати билан «Аскар оналарини шарафлаймиз!» номли маданий-маърифий тадбир ўтказилди.

Марказий ҳарбий округ ташаббуси билан ташкил этилган тадбирга юртимизнинг турли ҳудудларида хизмат бурчини ўтаётган самарқандлик аскарларнинг оналари таклиф этилди.

Оналар дастлаб Марказий ҳарбий округга қарашли ҳарбий қисмда аскарларнинг хизмат жараёни, улар учун яратилган шарт-шароитлар билан таништирилди. Ўқув машғулот хоналари, кутубхона, ётоқхона ва ошхона билан танишув давомида уларда аскарларнинг ҳаёти ҳақида

аниқ тушунча ва тасаввур пайдо бўлди. «Менинг ҳам болам шундай шароитда хизмат қилаётгани, замонавий ҳарбий техникалардан фойдаланаяптими» деб ҳайратларини яшириб ўтиришмади. Она-да, аскарларни «болам» деб бағрига босиб, ўз фарзандидек суйиб, эркалади.

Ассий тадбир аввалида Марказий ҳарбий округ қўмондони А. Саидов иштирокидаги тадбирда, Ватанимизга содиқ, мард ва юртпарвар йигитларни ўстиргани учун оналарга миннатдорлик бил-

дирди. Албатта, мамлакатимиз Қуролли Кучларида амалга оширилаётган ислохотлар, ҳарбийлар ва улар оила аъзоларининг давлатимиз томонидан қўллаб-қувватланиши, берилаётган имтиёз ва енгилликлар ҳақида сўз юритилди.

Тадбирда иштирок этаётган оналарнинг аскар фарзандлари ҳам таклиф этилди. Бухорода хизмат бурчини ўтаётган йигитлар ташрифи оналар учун чиндан ҳам қутилмаган совға бўлди.

– Байрам тадбирига таклиф этишганида бундай эҳти-

ром ва ҳурмат кўраман, деб ўйламагандим, – дейди булунгурлик Малоҳат Умрақова ЎЗА муҳбири Ғолиб Ҳасановга. – Ўғлим билан ҳам видеосўҳбат қилсак керак, деган хаёлга боргандим. Авваллари шундай бўлган-ку. Бухорода хизмат қилаётган фарзандимнинг кириб келиши қутилмаган совға бўлди, ростки.

Тадбирда оналар ва аскарларга Марказий ҳарбий округ, шунингдек, бошқа ташкилотларнинг ташаккурнома-си ва эсдалик совғалари топширилди.

Ўзбекистон Либерал-демократик партияси 53	Ўзбекистон «Миллий тикланиш» демократик партияси 36	
Ўзбекистон «Адолат» социал-демократик партияси 24	Ўзбекистон Халқ демократик партияси 22	Ўзбекистон Экологик партияси 15

